



FIL-PRIM AWLA TAL-QORTI ĊIVILI

ONOR. IMĦALLEF

IAN SPITERI BAILEY LL.M. LL.D.

Illum it-Tnejn, 30 ta' Settembru, 2024

Kawża Nru. 5

Rik. Nru. 872/2023 ISB

Av. Antoine Camilleri (numru tal-karta tal-identita' 495276 (M)) bħala prokuratur speċjali għan-nom u in rappresentanza tas-soċjeta' estera adidas AG ta' Adi-Dassler Str. 1, Herzogenaurach 91074, Germany

VS

L-Av. David Bonello u I-PL Louisa Tufigno nħatru bħala kuraturi deputati biex jirrappreżentaw lil Exon Genetics & Biotechnology Company Limited Mpanga Close Plot 7, Bugolobi Kampala Uganda u Beyler Saglik Bilisim Savunma Danismanlik Sanayi Ve Tic Ltd Sti Izmir, Turkey, nominati b'digriet tas-7 ta' Settembru 2023

Il-Qorti,

Rat ir-**Rikors Ġuramentat** ta' **Av. Dottor Antoine Camilleri** noe tat-8 ta' Awwissu 2023 u li permezz tiegħu, talab lil din il-Qorti sabiex:

1. *Tiddikjara u tiddeciedi illi l-abbiljamenti tal-hwejjeg sportivi in kwistjoni li jinsabu maqbuda wara l-applikazzjoni bil-miktub li ghamlet is-socjeta' rikorrenti lil Kontrollur tad-Dwana, huma oggetti falsifikati u/jew oggetti mdahhla b'piraterija skont l-Artikolu 2(1)(a) u/jew (b) tal-Kap. 414 tal-Ligijiet ta' Malta u/jew skont l-Artikolu 2(5) u/jew (6) tar-Regolament U.E. 608/2013;*
2. *Tiddikjara u tiddeciedi illi d-dhul gewwa Malta u/jew l-importazzjoni temporanja u/jew tqeghid gewwa zona hielsa jew mahzen hieles ta' din l-imsemmija konsenja ta' abbiljamenti tal-hwejjeg sportivi, liema konsenja tikkonsisti f'efejn (2,000) bicca f'Container Numru CMAU0983017, da parti tal-intimati jew min minnhom, u li jinsabu maqbuda wara l-applikazzjoni bil-miktub li ghamlet is-socjeta' rikorrenti lill-Kontrollur tad-Dwana, jikkontravvjenu d-dritt ta' proprjeta' intellettuali tas-socjeta' rikorrenti in kwantu li ma humiex genwini skont l-Artikolu 2(1)(a) u/jew (b) tal-Kap. 414 tal-Ligijiet ta' Malta u ghaldaqstant vjolazzjoni tal-Artikolu 4 tal-istess Kap. 414, u dan fil-konfront tar-registrazzjonij tal-EU Trade Marks Numru 014591754, Numru 005271598 u Numru 005271580 irregistrati f'isem is-socjeta' rikorrenti u/jew fil-konfront tad-drittijiet tal-awtur illi ghandha s-socjeta' rikorrenti fuq id-disinn taghha "trefoil device" (kif muri fl-imsemmija EU Trade Mark numru 005271580);*
3. *Tiddikjara u tiddeciedi illi d-dhul minghajr rilaxx ghal cirkolazzjoni libera f'Malta, fil-kors ta' kummerc, ta' din l-imsemmija konsenja ta' abbiljamenti tal-hwejjeg sportivi (inkluz l-imballagg taghhom), liema konsenja tikkonsisti f'elfejn (2,000) bicca f'Container Numru CMAU0983017, da parti tal-intimati jew min minnhom, u li jinsabu maqbuda wara l-applikazzjoni bil-miktub li ghamlet is-socjeta' rikorrenti lill-Kontrollur tad-Dwana, jikkontravvjenu d-drittijiet esklussivi tas-socjeta' rikorrenti in kwantu li ma humiex genwini u ghaldaqstant bi vjolazzjoni tal-Artikolu 9(1)(2)(3) u (4) tar-Regolament U.E. 2017/1001, u dan fil-konfront tar-registrazzjoni*

tal-EU Trade Marks Numru 014591754, Numru 005271598 u Numru 005271580 irregistrati f'isem is-socjeta' rikorrenti;

- 4. Tordna lill-Kontrollur tad-Dwana u/jew lis-socjeta' rikorrenti a bazi tal-ewwel talba u/jew tat-tieni talba u/jew tat-tielet talba sabiex jiddistruggu l-abbiljamenti tal-hwejjeg sportivi in kwistjoni minghajr ebda kumpens lil, u ghas-spejjez tal-intimati jew min minnhom, skont l-Artikolu 8 tal-Kap. 414 tal-Ligijiet ta' Malta u skond il-provvedimenti tar-Regolament U.E. 608/2013;*
- 5. Tordna kull rimedju iehor li tista' skont it-termini tal-Kap 414 tal-Ligijiet ta' Malta, tal-Kap. 597 tal-Ligijiet ta' Malta, tal-Kap. 488 tal-Ligijiet ta' Malta, tar-Regolament U.E. 608/2013 u tar-Regolament U.E. 2017/1001 fil-konfront tas-socjeta' rikorrenti;*
- 6. Tordna lill-intimati jew min minnhom sabiex ihallsu l-ispejjez kollha fir-rigward tat-trasport, tal-hazna, tad-distruzzjoni tal-abbiljamenti tal-hwejjeg sportivi in kwistjoni, u tal-ispejjez tal-ufficjali tad-Dwana skont it-termini tal-Kap. 414 tal-Ligijiet ta' Malta u tar-Regolament U.E. 608/2013;*

Bl-ispejjez, kontra l-intimati jew min minnhom li minn issa huma ngunti ghas-subizzjoni.

U dan wara illi ppremetta:

- 1. Illi s-socjeta' rikorrenti adidas AG, ta' Adi-Dassler Str. 1, Herzogenaurach 91074, Germany hija proprjetarja ta' diversi markji, fosthom il-markju "ADIDAS", il-markju "adidas" u l-markju figurattiv maghruf "trefoil device" liema markji huma wzati mis-socjeta' rikorrenti fuq diversi prodotti manifatturati minnha bhal zraben, sandlijiet, abbiljamenti tal-hwejjeg sportivi, brieret, accessorji elettronici u prodotti ohra, u dan skont kif jidher fuq id-Dokumenti "A", "B" u "C";*

2. Illi s-socjeta' rikorrenti hija detentrici tad-dritt ta' proprjeta' industrijali ghar-rigward tal-istess markju "ADIDAS", "adidas" u l-markju figurattiv maghruf bhala "trefoil device" skont il-provvedimenti tal-Kap 414 tal-Ligijiet ta' Malta (Att Dwar Drittijiet Dwar Propjeta' Intelletwali (Mizuri Intrakonfini), kif ukoll skont il-provvedimenti tar-Regolament U.E. 608/2013 concerning customs enforcement of intellectual property rights and repealing Council Regulation (EC) No 1383/2003 u dan ukoll minhabba l-fatt illi s-socjeta' rikorrenti irregistrat l-imsemmija markji "ADIDAS", "adidas" u l-markju figurattiv maghruf bhala "trefoil device" bhala European Union Trade Marks (EU Trade Marks) mal-"European Union Intellectual Property Office" tal-Unjoni Ewropea (ibbazat f'Alicante, Spanja) taht Numru 014591754 (kif muri f'Dok. "A"), Numru 005271598 (kif muri f'Dok. "B") u Numru 005271580 (kif muri f'Dok. "C") kif ukoll minhabba l-fatt illi s-socjeta' rikorrenti tgawdi d-drittijiet tal-awtur fuq l-istess markju figurattiv taghha "trefoil device" kif muri fl-imsemmija EU Trade Mark numru 005271580 (ara Dok. "C");

3. Illi jirrizulta illi fit-13 ta' Mejju 2023 iddahhlet gewwa Malta fuq il-vapur "SC MEDFORD", u/jew giet importata temporanjament u/jew tqieghdet gewwa zona hielsa jew mahzen hieles, konsenja ta' abbiljamenti tal-hwejjeg sportivi li jgibu fuqhom il-markji "ADIDAS", "adidas" u "trefoil device" fuq imsemmija liema konsenja tikkonsisti f'elfejn (2,000) bicca f'Container Numru CMAU0983017 u li ma humiex genwini, u dan bi ksur tal-provvedimenti tal-Kap 414 tal-Ligijiet ta' Malta (Att dwar Drittijiet Dwar Propjeta' Intelletwali (Mizuri Intrakonfini)) u bi ksur tal-provvedimenti tar-Regolament U.E. 2017/1001 on the European Union trade mark, kif inhu ben spjegat hawn taht;

4. Illi mill-Polza ta' Kargu Numru AYD0118474 (kopja hawn annessa u mmarkata bhala Dok. "H") jirrizulta li d-dettalji tax-Shipper ghal merkanzija in kwestjoni huma ndikati bhala "Exon Genetics & Biotechnology Company Limited Mpanga Close Plot 7, Bugolobi Kampala Uganda", filwaqt li l-konsenjatarju huwa ndikat bhala "Beyler Saglik Bilisim Savunma Danismanlik Sanayi Ve Tic Ltd Sti Izmir, Turkey";

5. Illi d-dhul gewwa Malta, u/jew l-esportazzjoni u/jew ir-ri-esportazzjoni ghal-cirkolazzjoni hielsa, u/jew importazzjoni temporanja u/jew tqeghid gewwa zona hielsa jew mahzen hieles ta' oggetti li jikkontravvjenu dritt dwar il-propjeta' intellettuali huwa projbit skont l-Artikolu 4 tal-Kap. 414 tal-Ligijiet ta' Malta;

6. Illi d-dhul minghajr rilaxx ghal cirkolazzjoni libera f'Malta, fil-kors ta' kummerc, fejn l-oggetti (inkluz l-imballagg taghhom) in kwestjoni joriginaw minn pajjizi terzi u jkollhom markji minghajr awtorizzazzjoni li jkunu identici ghal EU Trade Marks irregistrati fir-rigward ta' daww l-oggetti, jew li ma jkunux jistghu jingharfu fl-aspetti essenzjali taghhom minn daww il-markji huwa projbit skond l-Artikolu 9 tar-Regolament U.E. 2017/1001;

7. Illi dawn l-abbiljamenti tal-hwejjeg sportivi in kwistjoni jikkontravvjenu d-drittijiet ta' propjeta' intellettuali tas-socjeta' rikorrenti skont l-Artikolu 2(1)(a) u (b) tal-Kap 414 tal-Ligijiet ta' Malta, kif ukoll jikkontravvjenu d-drittijiet esklussivi taghha skont il-provvedimenti tal-Artikolu 9(1)(2)(3) u (4) tar-Regolament U.E. 2017/1001 u dan ukoll kif ben spjegat mill-analizi li ghamlu rapprezentanti tas-socjeta' adidas International Marketing B.V. ghas-socjeta' rikorrenti (ara rapport tal-analizi mmarkat bhala Dok. "D");

8. Illi din il-konsenja ta' abbiljamenti tal-hwejjeg sportivi bhalissa tinsab mizmuma mill-Kontrollur tad-Dwana taht il-provvedimenti tal-Kap. 414 tal-Ligijiet ta' Malta u taht il-provvedimenti tar-Regolament U.E. 608/2013 wara l-applikazzjoni bil-miktub li ghamlet is-socjeta' rikorrenti lill-istess Kontrollur wara li giet ipprovduta lilu l-informazzjoni kollha pertinenti sabiex ikun jista' jiddeciedi dwar dan il-kaz (ara kopja tal-applikazzjoni mmarkata bhala Dok. "E");

9. Illi huwa principju ben stabbilit fit-Trattat tal-Komunita' Ewropea u fil-kazistika tal-"Court of Justice of the European Union" illi r-Regolamenti mahruqa mill-istituzzjonijiet tal-Unjoni Ewropea ghandhom effett dirett gewwa l-pajjizi Membri tal-Unjoni Ewropea u ghaldaqstant il-provvedimenti legali tar-Regolament

U.E. 2017/1001 u tar-Regolament U.E. 608/2013 ghandhom jigu nvokati direttament mill-Qrati Maltin fil-kwistjonijiet u l-kawzi li jkunu qed jigu trattati quddiemhom;

10. Illi l-Artikolu 79 tal-Legislazzjoni Sussidjarja Numru 597.04 jistipula illi l-Qrati Maltin li jistghu jittrattaw dwar EU Trade Marks huma l-Prim'Awla tal-Qorti Civili u l-Qorti tal-Appell;

11. Illi l-Avukat Dr. Antoine Camilleri noe jiddikjara illi l-fatti suesposti jafhom in parti personalment u in parti minn informazzjoni li nghatatlu mill-Kontrollur tad-Dwana u mill-mandanti tieghu;

Rat id-dokumenti pprezentati mar-rikors promotur (DOK A sa DOK H).

Rat id-Digriet tas-7 ta' Settembru 2023 li permezz tiegħu l-Av. David Bonello u l-PL Luisa Tufigno ġew nominati kuraturi deputati bħala kuraturi deputati għas-soċjetajiet esteri intimati.

Rat id-digriet tagħha tal-15 ta' Settembru 2023 u li permezz tiegħu l-kawża ġiet appuntata għas-27 ta' Novembru 2023 fid-9:30 a.m.

Rat ir-risposta **ġuramentata** tal-kuraturi deputati intavolata fit-8 ta' April 2024 (fol 172) li permezz tagħha eċċepew:

- 1. Illi l-kuraturi deputati mhumex edotti mil-fatti dikjarati;*
- 2. Illi l-attrici għanda tikkonferma bil-gurament tagħha l-ahhar darba li kellha kuntatt mal-assenti;*

Salv eccezzjonijiet ohra permessibbli skont il-Ligi.

Rat in-nota tar-rikorrent noe intavolata fl-24 ta' Novembru 2023 (fol 165) li permezz tagħha pprezenta affidavit tal-Ispettur tad-Dwana **Randolph Mizzi** (fol 166 sa fol 167).

Rat illi fl-udjenza tas-17 ta' Ġunju 2024, ir-rikorrenti noe. iddikjara li bid-dokumentazzjoni diġa' pprezentata huwa kien qed jagħlaq il-provi tiegħu u ddikjara ulterjorment illi salv għal dak dikjarat fil-provi mressqa, ma kellux aktar informazzjoni x'jagħti lil Kuraturi Deputati.

Rat illi fl-udjenza tal-10 ta' Lulju 2024, il-kuraturi deputati ddikjaraw illi ma kellhom provi xi jressqu, u b'hekk il-Qorti ddikjarat provi tal-partijiet magħluqa u ħalliet il-kawża għas-sentenza għal-lum.

Ikkunsidrat:

Illi mill-provi prodotti, jirriżultaw is-segwenti **fatti**:

Illi jirriżulta illi dan huwa proċediment li ttieħed mill-attur noe ai termini tal-Artikoli **2(1)(a) u/jew (b) tal-Kap 414 tal-Liġijiet ta' Malta u/jew l-Artikolu 2(5) u/jew (6) tar-Regolament U.E. 608/2013.**

Permezz tar-rikors ġuramentat tiegħu l-attur noe jiddikjara illi l-fatti jafhom in parti personalment u in parti minn informazzjoni li ngħatatlu mill-Kontrollur tad-Dwana u mill-mandanti tiegħu, u jispjega illi s-soċjeta' rikorrenti adidas AG, ta' Adi-Dassler Str. 1, Herzogenaurach 91074, Germany hija proprjetarja ta' diversi markji, fosthom il-markju "ADIDAS", il-markju "adidas" u l-markju figurattiv magħruf "trefoil device" liema markji huma wżati mis-soċjeta' rikorrenti fuq diversi prodotti manifatturati minnha bħal żraben, sandlijiet, abbiljamenti tal-ħwejjeg sportivi, brieret, aċċessorji elettronici u prodotti oħra.

Isostni illi s-soċjeta' rikorrenti hija detentriċi tad-dritt ta' proprjeta' industrijali għar-rigward tal-istess markju "ADIDAS", "adidas" u l-markju figurattiv magħruf bħala "trefoil device" skont il-provvedimenti tal-Kap 414 tal-Liġijiet ta' Malta, kif ukoll skont il-provvedimenti tar-Regolament U.E. 608/2013 u dan ukoll minħabba l-fatt illi s-soċjeta' rikorrenti irreġistrat l-imsemmija markji "ADIDAS", "adidas" u l-markju figurattiv magħruf bħala "trefoil device" bħala European Union Trade Marks (EU Trade Marks) mal-"European Union Intellectual Property Office" tal-Unjoni Ewropea taht Numru 014591754, Numru 005271598 u Numru 005271580, kif ukoll minħabba l-fatt illi s-soċjeta' rikorrenti tgawdi d-drittijiet tal-awtur fuq l-istess markju figurattiv tagħha "trefoil device" kif muri fl-imsemmija EU Trade Mark numru 005271580.

Ir-rikorrenti noe. jsostni illi fit-13 ta' Mejju 2023 iddaħħlet għewwa Malta fuq il-vapur "SC MEDFORD", u/jew giet importata temporanjament u/jew tqiegħdet għewwa żona ħielsa jew maħżen ħieles, konsenja ta' abbiljamenti tal-ħwejjeg sportivi li jgħibu fuqhom il-markji "ADIDAS", "adidas" u "trefoil device" fuq imsemmija liema konsenja tikkonsisti f'elfejn (2,000) biċċa f'Container Numru CMAU0983017 u li ma humiex ġenwini, u dan bi ksur tal-provvedimenti tal-Kap 414 tal-Liġijiet ta' Malta u bi ksur tal-provvedimenti tar-Regolament U.E. 2017/1001.

Jgħid illi mill-Polza ta' Karigu Numru AYD0118474 jirriżulta li d-dettalji tax-Shipper għal merkanzija in kwistjoni huma ndikati bħala "Exon Genetics &

Biotechnology Company Limited Mpanga Close Plot 7, Bugolobi Kampala Uganda”, filwaqt li l-konsenjatarju huwa ndikat bħala “Beyler Saglik Bilisim Savunma Danismanlik Sanayi Ve Tic Ltd Sti Izmir, Turkey”, u li d-dħul ġewwa Malta, u/jew l-esportazzjoni u/jew ir-ri-esportazzjoni għal-ċirkolazzjoni ħielsa, u/jew importazzjoni temporanja u/jew tqegħid ġewwa żona ħielsa jew maħzen ħieles ta’ oġġetti li jikkontravvjenu dritt dwar il-propjeta’ intellettuali huwa projbit skont l-Artikolu 4 tal-Kap. 414 tal-Liġijiet ta’ Malta.

Jispjega ulterjorment illi d-dħul mingħajr rilaxx għal ċirkolazzjoni libera f’Malta, fil-kors ta’ kummerċ, fejn l-oġġetti (inkluż l-imballaġġ tagħhom) in kwistjoni joriġinaw minn pajjiżi terzi u jkollhom markji mingħajr awtorizzazzjoni li jkun identici għal EU Trade Marks irregistrati fir-rigward ta’ dawk l-oġġetti, jew li ma jkunux jistgħu jingħarfu fl-aspetti essenzjali tagħhom minn dawk il-markji huwa projbit skond l-Artikolu 9 tar-Regolament U.E. 2017/1001.

Ir-rikorrenti noe jsostni illi dawn l-abbiljamenti tal-ħwejjeg sportivi in kwistjoni jikkontravvjenu d-drittijiet ta’ propjeta’ intellettuali tas-soċjeta’ rikorrenti skont l-Artikolu 2(1)(a) u (b) tal-Kap 414 tal-Liġijiet ta’ Malta, kif ukoll jikkontravvjenu d-drittijiet esklussivi tagħha skont il-provvedimenti tal-Artikolu 9(1)(2)(3) u (4) tar-Regolament U.E. 2017/1001 u dan ukoll kif ben spjegat mill-analiżi li għamli rappreżentanti tas-soċjeta’ adidas International Marketing B.V. għas-soċjeta’ rikorrenti. Jgħid illi din il-konsenja ta’ abbiljamenti tal-ħwejjeg sportivi bħalissa tinsab miżmuma mill-Kontrollur tad-Dwana taht il-provvedimenti tal-Kap. 414 tal-Liġijiet ta’ Malta u taht il-provvedimenti tar-Regolament U.E. 608/2013 wara l-applikazzjoni bil-miktub li għamlet is-soċjeta’ rikorrenti lill-istess Kontrollur wara li ġiet ipprovduta lill-informazzjoni kollha pertinenti sabiex ikun jista’ jiddeċiedi dwar dan il-każ.

In sostenn tal-fatti r-rikorrenti noe. preżenta lill-Qorti d-dokumenti relattivi mar-rikors promotur, li l-Qorti ħadet konjizzjoni tagħhom:

- Dok. “A”: Estratt informali maħruġ mir-reġistru elettroniku tal-‘European Union Intellectual Property Office’ tal-Unjoni Ewropea għal-EU *Trade Mark* Numru 014591754.
- Dok. “B”: Estratt informali maħruġ mir-reġistru elettroniku tal-‘European Union Intellectual Property Office’ tal-Unjoni Ewropea għal-EU *Trade Mark* Numru 005271598.
- Dok. “C”: Estratt informali maħruġ mir-reġistru elettroniku tal-‘European Union Intellectual Property Office’ tal-Unjoni Ewropea għal-EU *Trade Mark* Numru 005271580.

- Dok. “D”: Rapport tal-analiżi maħruġ minn Sarah Talbot u Aline Olie bhala rappreżentanti tas-soċjeta’ estera adidas International Marketing B.V., għas-soċjeta’ rikorrenti.
- Dok. “E”: Kopja tal-applikazzjoni bil-miktub tas-soċjeta’ rikorrenti lill-Kontrollur tad-Dwana sabiex il-konsenja in kwistjoni setgħet tiġi maqbuda mill-istess Kontrollur skond it-termini tal-KAP. 414 tal-Liġijiet ta’ Malta u tar-Regolament U.E. 608/2013.
- Dok. “F”: Kopja ta’ prokura speċjali maħruġa mis-soċjeta’ rikorrenti adidas AG favur membri tal-uffiċju legali MAMO TCV Advocates, u fosthom ir-rikorrenti nomine, biex jinħatru prokuraturi speċjali.
- Dok. “G”: Kopja ta’ ċertifikat tar-reġistrazzjoni tas-soċjeta’ estera rikorrenti adidas AG.
- Dok. “H”: Kopja tal-Polza ta’ Kargu Numru AYD0118474.

Fl-affidavit tiegħu, **Randolph Mizzi – impjegat mad-Dwana ta’ Malta bhala fizzjal fis-sessjoni tal-infurzar** jgħid li l-kontejner bin-numru CMAU0983017 inħatt fil-port ħieles ta’ Marsaxlokk minn fuq il-vapur SC MEDFORS fit-13 ta’ Mejju 2023 u ġie magħżul għal kontroll fiżiku tal-kontenut tiegħu. Jgħid li skont il-polza tat-tagħbija li ġgħib in-numru AYD0118474 tal-vjaġġ numru OJN8EN1MA l-origini tal-kontejner kien MOMBASA ġewwa l-Kenya u kien destinat għal Izmir fit-Turkija. Jispjega li bhala kontenut kien iddikjarat li fih 275 kaxxa ‘slippers, shorts, shoes and medical products’. Jgħid li l-kontejner ġie mibgħut minn Exon Genetics & Biotechnology Company Limited ġewwa Kampala fl-Uganda u l-kunsinnatarju u l-parti tan-nofikazzjoni kien indikat bhala Beyler Saglik Bilisim Savunma fl-Izmir it-Turkija.

Jispjega li l-kontejner infetaħ fit-18 ta’ Mejju 2023 fil-preżenza t’uffiċjali oħra tad-Dwana u nstab li fil-kaxxi kien hemm diversi prodotti b’markji li huma sorveljati mid-Dwana għall-protezzjoni rigward drittijiet ta’ propjetà intellettwali u l-oġġetti għalihom deheru suspettużi li kienu falsifikati.

Jgħid li fis-7 ta’ Lulju 2023 waqt li l-kontejner kien qed jinħatt f’wieħed mill-imħażen tad-dwana instabu elfejn (2000) biċċa ħwejjeg b’markji bħal daww registrati fisem Adidas A.G. Jispjega li fit-18 ta’ Mejju 2023 r-rikorrent noe ġie nfurmat bis-sejba tal-ħwejjeg u minn eżamijiet li saru fuq il-kampjuni elevati rriżulta li l-oġġetti kienu falsifikati, u fit-8 ta’ Awwissu l-istess rikorrent noe ippreżenta kawża appożita fil-Qrati Ċivili ta’ Malta.

Jikkonferma li l-imsemmija kunsinna għadha miżmuma mid-Dwana u ġiet irreġistrata bin-numru 55.23.093. Jelenka spejjeż involuti f'dan il-każ partikolari.

Ikkunsidrat ulterjorment:

Il-Qorti rat il-provi u d-dokumentazzjoni kollha prodotta u peress li l-allegazzjonijiet u l-pretensjonijiet attrici jidhru li ġew kollha kkonfermati permezz tad-dokumenti esebiti mar-rikors ġuramentat u atti oħra preżentati fl-atti tal-kawża li jinkludi l-affidavit tal-uffiċjal tad-dwana Randolph Mizzi datat 23 ta' Novembru 2023 (Dok. RM1 fol. 165) li kkonferma li l-istess oġġetti hawn indikati għadhom qed jinżammu fl-imħazen tad-dwana, u tar-rapport ta' Sarah Talbot u Aline Olie li kkonfermat li mill-eżamijiet li saru fuq l-istess merkanzija mertu tal-kawża odjerna kienet fil-fatt kontrafatta, għalhekk it-talbiet attrici għandhom jiġu milqugħa kif ġej.

Illi l-ispejjeż kollha nkluzi sabiex issir id-distruzzjoni tal-istess oġġetti hija elenkata fl-affidavit tal-uffiċjal tad-dwana (fol. 167).

GĦALDAQSTANT, għal dawn il-motivi, il-Qorti, taqta' u tiddeċiedi, billi filwaqt illi tiċhad kull eċċezzjoni mressqa, tgħaddi biex tilqa' t-talbiet tar-rikorrenti noe. u:

- 1. Tiddikjara u tiddeċiedi** illi l-imsemmija konsenja ta' abbiljamenti tal-ħwejjeg sportivi (inkluż l-imballaġġ tagħhom) li tikkonsisti f'elfejn biċċa, f'Container Numru CMAU0983017 li jinsabu maqbuda wara l-applikazzjoni bil-miktub li għamlet is-soċjeta' attrici lill-istess Kontrollur, huma oġġetti falsifikati u jikkontravvjenu l-artikolu 2(1)(a) u (b) tal-Kap. 414 u l-artikolu 4 tal-Kap. 414 kif ukoll l-artikolu 2(5) u (6) tar-Regolament EU 608/2013.
- 2. Tiddikjara u tiddeċiedi** illi d-dħul ġewwa Malta u/jew l-importazzjoni temporanja u/jew tqegħid ġewwa żona ħielsa jew maħżen ħieles ta' l-imsemmija konsenja ta' abbiljamenti tal-ħwejjeg sportivi (inkluż l-imballaġġ tagħhom) li tikkonsisti f'elfejn biċċa, f'Container Numru CMAU0983017, da parti tal-konvenuti u li jinsabu maqbuda wara l-applikazzjoni bil-miktub li għamlet is-soċjeta' attrici lill-Kontrollur tad-Dwana jikkontravvjenu d-dritt ta' proprjeta' intellettuali tas-soċjeta' attrici inkwantu li ma humiex ġenwini, skont l-artikolu 2(1)(a) u (b) tal-

Kap. 414 u għaldaqstant vjolazzjoni tal-artikolu 4 tal-istess Kap. 414 kif ukoll l-artikolu 9(1), (2), (3), (4) tar-Regolament EU 2017/1001, u dan fil-konfront tal-EU Trade Marks reġistrati f'isem is-soċjeta' attriċi.

3. **Tordna** lill-Kontrollur tad-Dwana a bażi tal-ewwel tliet talbiet sabiex fi żmien qasir u perentorju ta' disgħin (90) ġurnata mid-data ta' din is-sentenza jiddistruġġi l-oġġetti in kwistjoni mingħajr ebda kumpens lil, u a spejjeż tal-konvenuti, skont l-artikolu 8 tal-Kap. 414 u l-provvedimenti tal-artikolu 23 tar-regolament EU 608/2013.
4. **Tordna** lill-konvenuti jħallsu l-ispejjeż kollha, inklużi tat-trasport, tal-hażna, tad-distruzzjoni tal-oġġetti in kwistjoni, u tal-ispejjeż tal-Uffiċjali tad-Dwana skont it-termini tal-Kap. 414 u tar-regolament EU 608/2013, u dan kif jirriżulta mill-affidavit tar-rappreżentant tal-Kontrollur tad-Dwana (fol. 167).
5. **Tastjeni** milli tiegħu konjizzjoni ulterjuri tal-ħames talba attriċi.

Bl-ispejjeż kontra l-konvenuti b'dan li l-kuraturi deputati jithallsu skont il-liġi.

Ian Spiteri Bailey
Onor. Imħallef

Amanda Cassar
Deputat Reġistratur